



ಹಾರುವ ಮಲಬಾರ್ ಕಪ್ಪೆ !

■ ಚಿತ್ರ- ಬರಹ: ಅನಿತಾ ಬನಾರಿ

ಈ ಫೋಟೋಗಳನ್ನು ಮೇಲಿಂದ ಮೇಲೆ ನೋಡಿದರೆ ಅದರಲ್ಲಿ ವಿಶೇಷವೇನೂ ಇಲ್ಲ ಅನಿಸುತ್ತದೆ. ಸೂಕ್ಷ್ಮವಾಗಿ ನೋಡಿದರಷ್ಟೇ ಎಲೆಯ ಮೇಲೊಬ್ಬ ಕಪ್ಪೆರಾಯ ಗಡದ್ದು ನಿದ್ರೆಯಲ್ಲಿರುವುದು ಕಾಣುತ್ತದೆ. ಎಲೆಯ ಮೇಲೆ ಎಲೆಯಂತೆಯೇ ಅಡಗಿ ಮಲಗುವ ಈ ಕಪ್ಪೆರಾಯನನ್ನು 'ಹಾರುವ ಮಲಬಾರ್ ಕಪ್ಪೆ' ಎಂದು ಕರೆಯಲಾಗುತ್ತದೆ. ಪಶ್ಚಿಮಘಟ್ಟ ವ್ಯಾಪ್ತಿಯಲ್ಲಿ ಬರುವ ಕೇರಳ, ಕೊಡಗು, ದಕ್ಷಿಣ ಕನ್ನಡ, ಉತ್ತರ ಕನ್ನಡದ ಕಾಡುಗಳಲ್ಲಿ ಕಂಡುಬರುವ ಈ ಹಾರುವ ಕಪ್ಪೆ ಹಲವು ಕಾರಣಗಳಿಗೆ ವಿಶೇಷ.

ರಾಕೋಪೋರಿಸ್ ಮಲಾಬಾರಿಕಸ್ ಎಂಬ ವೈಜ್ಞಾನಿಕ ಹೆಸರಿನ ಈ ಹಾರುವ ಕಪ್ಪೆಯ ಮೈ ಹಚ್ಚ ಹಸಿರು. ಹಾಗಾಗಿ ಮರದ ಮೇಲೆ ಎಲೆಗಳ ನಡುವೆ ಕೈಕಾಲುಗಳನ್ನು ಒಳಗೆಳೆದು ಕೂತರೆ ಅದರ ಕಡುವೈರಿ ಮರ ಹಾವಿಗೂ ಪತ್ತೆ ಮಾಡುವುದು ಕಷ್ಟ. ನಿಸರ್ಗದತ್ತ ಈ ರಕ್ಷಣಾತ್ಮಕ ವ್ಯವಸ್ಥೆ ಇರುವ ಹಾರುವ ಕಪ್ಪೆ, ಇತರ ಕಪ್ಪೆಗಳಂತೆ ನೀರಿನೊಳಗೆ ಇರುವುದು ಕಡಿಮೆ. ಹೆಚ್ಚಾಗಿ ನೀರಿಂದ ಹೊರಗೆ, ಆದರೆ ಅದರ ಸಮೀಪವೇ ಮರದ ಪೊದೆಗಳಲ್ಲಿ ವಾಸ ಮಾಡಲು ಬಯಸುತ್ತವೆ. ಹಾಗೆಯೇ ವರ್ಷಕ್ಕೊಮ್ಮೆ ಮೊಟ್ಟೆ ಇಡುವಾಗ ನೀರಿನ ಸಮೀಪ, ಆದರೆ ನೀರಿಗೆ ತಾಗದಂತೆ ಬದಿಗಳ ಮೇಲೆ ಇಡುತ್ತದೆ. ಮೊಟ್ಟೆಯಿಟ್ಟ ನಾಲ್ಕೈದು ದಿನಗಳಿಗೆ ನೂರರಿಂದ ನೂರೈವತ್ತು ಗೊದ್ದ ಹೊರಬರುತ್ತವೆ. ಆದರೆ ಅವುಗೆಲ್ಲವೂ ಬೆಳೆದು ದೊಡ್ಡವಾಗುವುದಿಲ್ಲ. ಅರ್ಧಕ್ಕೂ ಹೆಚ್ಚಿನವು ಜಲಚರಗಳಿಗೆ ಆಹಾರವಾಗುತ್ತವೆ.

ಏಳರಿಂದ ಹತ್ತು ಸೆಂಟಿಮೀಟರ್ ಉದ್ದವಿರುವ ಇವು ಸರಾಸರಿ 7.4 ಗ್ರಾಂ ತೂಕ ಹೊಂದಿರುತ್ತವೆ. ಹೆಣ್ಣು ಕಪ್ಪೆ ಗಂಡಿಗಿಂತ ಗಾತ್ರದಲ್ಲಿ ದೊಡ್ಡದಿದ್ದು ಸರಾಸರಿ 13.5ಗ್ರಾಂ ತೂಗುತ್ತದೆ. ಆದರೆ ಮೊಟ್ಟೆ ಇಟ್ಟ ಮೇಲೆ ದೇಹದ ಶೇ.30ರಷ್ಟು ತೂಕ ಕಳೆದುಕೊಳ್ಳುತ್ತದೆ. (ನಮಗೂ ಹೀಗೆಯೇ ಇದ್ದರೆ ಎಷ್ಟು ಚೆನ್ನಾಗಿತ್ತು... ಎಂದು ಮಹಿಳೆಯರು ಕರುಬುವುದು ಸಹಜ !)

ಇವು ನಿಜಕ್ಕೂ ಹಾರುತ್ತದೆಯೇ? ಇಲ್ಲ! ಹಕ್ಕಿಯಂತೆ ಇವು ಬಾನಂಗಳದಲ್ಲಿ ಹಾರುವುದಿಲ್ಲ. ಆದರೆ ತನ್ನ ದೇಹದ ಉದ್ದಕ್ಕಿಂತ 115 ಪಟ್ಟು ದೂರದವರೆಗೆ ಹಾರಬಲ್ಲದು. ಹೆಚ್ಚಾಗಿ ಮರ ಹಾವುಗಳಿಂದ ಅಪಾಯ ಎದುರಾದಾಗ ಕೂತಲ್ಲಿಂದಲೇ ಒಂದು ಜಿಗಿತ ಹಾಕಿ ಕೈ ಕಾಲುಗಳನ್ನು ಅಗಲಿಸಿದರೆ ಕಾಗದದ ವಿಮಾನದಂತೆ ಹಾರುತ್ತಾ ಹತ್ತು -ಹನ್ನೆರಡು ಮೀಟರ್ ಸಾಗುತ್ತವೆ. ಕೆಲವೊಮ್ಮೆ ಅದಕ್ಕೂ ಎತ್ತರದ ಮರದಿಂದ ಕೆಳಗೆ ಹಾರಿದರೂ ನೆಲ ಮುಟ್ಟುವ ಹೊತ್ತಿಗೆ ಹಗುರಾಗಿ ಬೀಳುವ ಕಾರಣ ಪೆಟ್ಟು ಮಾಡಿಕೊಳ್ಳುವುದಿಲ್ಲ.

ವಿಶ್ವದಲ್ಲೇ ಪಶ್ಚಿಮ ಘಟ್ಟಗಳಲ್ಲಿ ಮಾತ್ರ ಕಾಣಿಸಿರುವ ಇವು ತನ್ನ ಪಾರಂಪರಿಕ ಬೇಟೆಗಾರರಿಂದ ತಪ್ಪಿಸಿಕೊಳ್ಳಲು ನಿಸರ್ಗದತ್ತವಾದ ವಿಶೇಷ ವ್ಯವಸ್ಥೆಯನ್ನೇ ಹೊಂದಿದೆ. ಆದರೆ ಕಾಡಿಗೆ ಕೊಡಲಿ ಹಾಕುವ ಮಾನವನ ಕಾರಣದಿಂದ ಇದರ ವಾಸ ಸ್ಥಾನವೇ ಅಪಾಯದಲ್ಲಿದೆ ಎಂಬುದು ವಿಪರ್ಯಾಸ. ●